



## **QORTI TA' L-APPELL KRIMINALI**

**ONOR. IMHALLEF  
JOSEPH GALEA DEBONO**

Seduta ta' l-10 ta' Novembru, 2005

Appell Kriminali Numru. 223/2005

**Il-Pulizija  
(Spettur P. Micallef Grimaud)**

**Vs**

**Vincent Grima**

**Il-Qorti,**

**Rat l-akkuza dedotta kontra l-appellat quddiem il-Qorti tal-Magistrati (Malta) bhala Qorti ta' Gudikatura Kriminali talli fl-14 ta' Gunju, 2005 ghall-habta tal-11.30 a.m. u fil-granet ta' qabel din id-data, ghamel xi attivita' kummercjali fl-inhawi ta' Putirjal jew fuq il-Pont ta' Bieb il-Belt, Valletta.**

**Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-21 ta' Gunju, 2005, li biha**

Kopja Informali ta' Sentenza

wara li rat l-Artikolu 14 tal-Avviz Legali 102/02 ma sabitx lill-imputat hati tal-imputazzjoni kif migjuba kontra tieghu w mill-akkuza lliberatu.

Rat ir-rikors tal-appellant l-Avukat Generali minnu pprezentat fit-8 ta' Lulju, 2005, li bih talab li din il-Qorti joghgobha tirrevoka l-istess sentenza, ssib htija w tinfliggi l-piena skond il-Ligi.

**Fliet l-atti kollha processwali.**

**Rat illi l-aggravju tal-Avukat Generali fil-qosor jikkonsisti fis-segwenti w cioe' :- illi l-Ewwel Qorti interpretat il-portata ta' attivita' kummercjali bhala li ma tinkludix xoghol ta' arti u l-biegh tieghu. Illi dan imur kontra dak li jghid l-Avviz Legali 102/02 fl-Ewwel Skeda, fejn fil-kategorija V 74.87 jigi stabilit li hemm bzonn ta' licenzja ghall-attivitajiet professjonali u attivitajiet kummercjali ohra li mhumiex klassifikati band' ohra. Illi certament l-artist hu professjonista w ghalhekk jehtieg licenzja biex ibiegh il-prodott tieghu.**

**Rat il-fedina penali aggornata tal-appellat esebita mill-Prosekuzzjoni fuq ordni tal-Qorti;**

**Rat illi l-appellat, debitament notifikat, imsejjah diversi drabi ma deherx u ghalhekk il-Qorti ghaddiet biex tisma l-appell fl-assenza tieghu a tenur tal-artikolu 422 (2) tal-Kodici Kriminali**

**Semghet ix-xhieda mill-gdid;**

**Semghet l-trattazzjoni tal-Prosekutur;**

**Rat illi ma giet prezentata ebda nota mill-Prosekuzzjoni entro t-terminu lilha prefiss bil-verbal tat-13 t' Ottubru, 2005;**

**Rat l-ordni taghha biex il-kawza tigi rikjamata ghas-seduta tal-lum ghas-sentenza;**

**Ikkonsidrat;**

Illi mix-xhieda ta' PS 1338 NOEL APAP jirrizulta li fl-14 ta' Gunju, 2005 għall-habta tal-11.30 am. il-Pulizija kellha istruzzjonijiet biex tivverifika jekk il-*hawkers* li kien hemm Puturjal, il-Belt Valletta, kellhomx licenzji. Hu kien mar fuq il-post u sab lill-appellat wara tilar qed jagħmel tpingijiet fuq gisem in-nies. Ma kellux licenzja u ktieb tal-VAT. Kien taht l-arkata ta' Puturjal, l-ewwel wiehed fuq il-lemin fuq in-naha tal-karozzi tal-linja ta' Bormla.

CHARLES MUSCAT, Principal Officer fit-Trade Licencing Unit xehed li mir-ricerka li għamel irrizultalu li ma kien hemm ebda permess jew licenzja fuq l-appellat.

L-APPELLAT ma deherx.

Ikkonsidrat;

Illi għalhekk f' dan il-kaz rrizulta li l-appellat ma kellu ebda licenzja biex jeżercita xi tip ta' kummerc kwalsiasi inkluza dik ta' *street hawker* u li fil-fatt kien qed jippresta servizz bi hlas fiz-zona ta' Puturjal. Il-kwistjoni kollha timpertja ruha fuq il-fatt jekk kienx qed jeżercita attività kummercjali fl-inhawi ta' Puturjal bi ksur tal-ligi.

Illi l-Ewwel Qorti immotivat id-decizjoni tagħha biex waslet għall-liberazzjoni tal-appellat billi qalet li l-appellat, għalkemm ibiegh oggetti lesti, hu qed jithallas mhux għall-materjal ta' l-oggett mibjugħa, izda qed jithallas kumpens għal xogħol ta' arti li hu għamel bil-materjal li huwa il-*“medium”* li bih jista' tesprimi t-talent jew arti tiegħu. Għalhekk a tenur ta' l-Artikolu 14 ta' l-Avviz Legali 102/02 huwa ma jikkwalifikax bhala *“street hawker”* u m'għandux bzonn licenzja u għalhekk mhux marbut mall-kundizzjoni citata ta' *street hawker*.

Ikkunsidrat;

**Li fl-ewwel lok quddiem l-Ewwel Qorti gie verbalizzat li l-appellat jezercita xi forma ta' arti u li r-rizultat ta' l-intervent jimbiegh bi prezz miftiehem. Quddiem din il-Qorti ma rrizultax ezatt f' hix kienet tikkonsisti din l-arti u jekk dak li kien qed jimbiegh kienx xi artefatt .**

### **Ikkunsidrat ;**

Illi l-Ewwel Qorti tidher li ghamlet distinzjoni bejn min ibiegh oggett lest u min fuq il-materjal izid l-intervent artistiku, jew f'termini aktar precizi w idoneji, artigjanali tieghu, distinzjoni li pero' ma tohrogx mill-ligi fil-proviso ghar-regolament 30 (f) tal-Avviz Legali 102/2002 cioe' r-Regolamenti tat-2002 dwar il-Licenzji tal-Kummerc maghmula bis-sahha tal-artikolu 28 tal-istess Att Dwar il-Licenzji tal-Kummerc li jghid testwalment hekk:-

*“izda m' ghandha ssir ebda attivita' kummercjali f' ebda hin minn bejjiegha tat-toroq fl-inhawi ta' Puturjal, tal-Belt Valletta inkluz il-Pont”*. (enfasi tal-Qorti).

Illi, kif gie ritenut minn din il-Qorti fis-sentenzi taghha recenti : **“Il-Pulizija vs. Michael Sammut”** u **“Il-Pulizija vs. Mandy Amanda Cassar”** [27.10.2005], din hi projbizzjoni assoluta li tolqot li bejjiegha fit-toroq ibieghu x' ikunu ibieghu w jidher li hi spirata mill-htiega li l-entrata tal-Belt Kapitali tinzamm libera minn kull ingombro jew xkiel ta' bejjiegha bit-tilari u l-merca taghhom, li sfortunatament jaghtu dehra ta' bazaar orientali w xejn dinjituza lill-ambjent minn fejn kulljum jidhlu fil-Belt Kapitali eluf ta' Maltin u barranin. Fil-Fehma ta' din il-Qorti, din il-projbizzjoni ta' kull attivita' kummercjali tolqot lil kull bejjiegh fit-triq sija jekk ikun licenzjat jew mhux u sija jekk ikollux bzonn ta' licenzja jew le. Altrimenti ikun absurd li min ikollu licenzja ta' street hawker ikun impedut mill-jarma f' Bieb il-Belt u min m'ghandux bzonn ta' licenzja ghal xi attivita' kummercjali ikun jista' jarma hemm u jipproduci l-istess effett degradanti fuq l-ambjent.

Li l-artikolu 2 tal-Kap.441 jiddisponi li *“attivita' kummercjali “ f'fisser ezercizzju ta' xi attivita' kummercjali jew*

*ekonokmika inkluz il-biegh ta' oggetti u l-ghoti ta' servizzi kif jista' jigi preskritt, irrisspettivament minn jekk dik l-attivitajiet kummercjali tigix ezercitata minn postijiet kummercjali jew xort' ohra....”*

Illi l-ewwel Skeda annessa mar-Regolamenti tat-2002 dwar il-Licenzji tal-Kummerc fil-para. 74.87 1 tinkludi “attivitajiet professjonali u attivitajiet kummercjali ohra li mhumiex klassifikati band' ohra” u konsegwentement anki jekk l-attivitajiet li kienet qed tigi gestita mill-appellat ma hix definita specifikament, zgur li taqa' taht din id-definizzjoni mill-aktar wiesgha .

Illi kjarament dak li nqabad jaghmel l-appellat, fil-jum u hin imsemmi fic-citazzjoni zgur jaqa' taht id-definizzjoni wiesgha ta' attivitajiet kummercjali billi zgur kien qed jippresta servizz li ukoll jaqa' taht id-definizzjoni ta' attivitajiet kummercjali, kif fuq spjegat. Ghalhekk il-projbizzjoni assoluta li ma tistax issir attivitajiet kummercjali f'dik il-lokalita' tapplika ghalih ukoll. Pero' jintqal ukoll li ma ngabet ebda prova li minnha jirrizulta li l-appellat kien agixxa bl-istess mod fil-granet ta' qabel l-14 ta' Gunju, 2005 ukoll.

Ghalhekk l-aggravju tal-Avukat Generali jidher pjenament fondat u qed jigi milqugh.

Ghal dawn il-motivi din il-Qorti qed tirrevoka s-sentenza appellata u minnflok issib lill-appellat hati tal-akkuza dedotta kontra tieghu biss pero' ghar-rigward tal-jum tal-14 ta' Gunju, 2005 ghall-habta tal-11.30 am izda mhux ukoll fil-granet ta' qabel din id-data u, wara li rat l-artikoli 2, 28, u 29 (a) tal-Kap. 441 u r-Regolamenti 30 (f) u 50 tar-Regolamenti tat-2002 dwar il-Licenzji tal-Kummerc (L.N. 102/2002) , tikkundannah hamsin lira Maltija (LM50) ammenda.

Kopja Informali ta' Sentenza

**< Sentenza Finali >**

-----TMIEM-----